

జాతీయ సార్వభౌమాధికారం, ప్రజాస్వామ్యం, కార్మికుల హక్కులను

సమూలంగా కాలరాయడమే టిటిఐపి మరియు టిఐఎస్ఎస్ ల పరమోద్దేశ్యం

- డెన్మార్క్ కార్మికుల కమ్యూనిస్టుపార్టీ (ఎపికె)

గత 20 సం॥ల నుండి అమెరికా బహుళజాతి కంపెనీలు తమ పెట్టుబడులద్వారా, స్వేచ్ఛావాణిజ్యం కొరకు అని చెప్పబడే ఒప్పందాలద్వారా ఆర్థికంగా, రాజకీయంగా ఆధిపత్యం వహిస్తున్నాయి. ఐరోపా యూనియన్ కూడా యివే విధానాలను అమలుచేసింది. గత కొన్ని సంవత్సరాలుగా అమెరికా, ఐరోపా యూనియన్లు ట్రాన్స్ అట్లాంటిక్ మార్కెట్ ఏర్పాటుకు కొత్త వాణిజ్య ఒప్పందాలపై సంప్రదింపులు సాగిస్తున్నాయి. పెట్టుబడులకు, వాణిజ్యానికి సంబంధించిన నియమాలన్నీ పూర్తిగా బహుళజాతి కంపెనీలు నిర్దేశించేవిగా వుండాలనేదే ఈ సంప్రదింపుల ఉద్దేశం.

ఈ పథకం సాకారమయితే ఆర్థికరంగంలో కూడా 'నాటో' ఏర్పాటుయినట్లు అని చెప్పడం సరిగ్గా వుంటుంది. అమెరికా, ఐరోపా కూటమి ప్రపంచ ఆర్థికవ్యవస్థలో శాశ్వతంగా తమ ఆధిపత్యాన్ని సుస్థిరం చేసుకోవాలని కోరుకుంటోంది. సామ్రాజ్యవాదుల మధ్య పోటీలో భాగంగా ఈ పథకాలు - రష్యా, చైనా, బ్రిక్స్ దేశాలకు వ్యతిరేకంగా ఉద్దేశించబడినవే.

ఈ సంప్రదింపులన్నీ రహస్యంగా సాగుతున్నాయి. పెట్టుబడి ప్రయోజనాలను కాపాడాలనుకునే మోన్సాంటో, టయోటో, జనరల్ మోటార్స్, ఔషధరంగ పరిశ్రమ, ఐ.బి.యం, అమెరికా వాణిజ్య ఛాంబర్, యూనిలివర్, క్రాఫ్ట్, నెస్లే తదితర బహుళజాతి కంపెనీల తరపున ఐరోపాలోని ఆహారం, ఆహారపానీయాల పరిశ్రమ తదితర సంస్థలన్నీ ఈ సంప్రదింపుల నిర్వహణకు కావలసిన సలహాలు, సహాయ సహకారాలను అందిస్తున్నాయి.

2015 సంవత్సరాంతానికి ఈ సంప్రదింపులను ఒక కొలిక్కి తెచ్చి ఒప్పందాలపై సంతకాలు జరగాలని గడువు నిర్ణయించాయి. కార్మికుల జీవన ప్రమాణాల రక్షణ, పర్యావరణ పరిరక్షణ, ఆరోగ్య పరిరక్షణలాంటి అంశాలు వాణిజ్యానికి సాంకేతికంగా ఆటంకాలుగా వున్నాయని యివి పరిగణిస్తున్నాయి. అందువల్ల వివిధ దేశాలమధ్య జరిగే సంప్రదింపుల కఠినంగా ప్రత్యేక చర్యలద్వారా ఈ ఒప్పందాలు జరగాలి. ఈ ఒప్పందాలు ఖరారైతే వివిధ దేశాల్లో ప్రజలు ఎంతో కష్టపడి సాధించుకున్న హక్కులన్నీ కాలరాయబడతాయి. జన్యుమార్పిడి ఆహార ఉత్పత్తుల అమ్మకానికి నిరాటంక మార్గం ఏర్పడుతుంది. చివరకు ఈ ఉత్పత్తులను వ్యతిరేకించే దేశాల్లో కూడా వాటిని అమ్ముకునే మార్గం ఏర్పడుతుంది. ఈ ఒప్పందాలు - దేశాల స్వయం నిర్ణయాధికారంపైనా, ప్రజలు అనుభవిస్తున్న హక్కులపైనా, నేరుగా అమెరికా, ఐరోపా యూనియన్లు జరుపుతున్న దాడి.

డెన్మార్క్, యింకా అనేక దేశాలు ప్రస్తుతం ఈ క్రింది ఒప్పందాల ప్రభావాలకు గురయ్యాయి; విపత్కర స్థితిలో వున్నాయి. ఆ ఒప్పందాలు: 1. టిటిఐపి (ట్రాన్స్ అట్లాంటిక్ ట్రేడ్ ఇన్వెస్ట్మెంట్ పార్టనర్షిప్-ఇయు మరియు యుఎస్) 2. సిఇటిపి (కాంప్రెహెన్సివ్ ఇకనామిక్ అండ్ ట్రేడ్ ఎగ్రిమెంట్-ఇయు మరియు కెనడా) 3. టిఐఎస్ఎస్ (ట్రేడ్ ఇన్ సర్వీస్ అగ్రిమెంట్ - ఇయు, యుఎస్ మరియు అనేక దేశాలు).

అనేక కీలక రంగాల్లో సార్వభౌమాధికారం కలిగి, ఉన్నత వ్యవస్థగా వున్న జాతీయ పార్లమెంటు, బూర్జువా ప్రజాస్వామ్యంపై ఈ ఒప్పందాలు పైచేయి సాధిస్తాయి.

ట్రాన్స్ అట్లాంటిక్ యూనియన్: ఆర్థికరంగంలో ఒక 'నాటో'

టిటిఐపిపై జరిగిన రహస్య సంప్రదింపులకు సంబంధించిన కొత్త పత్రాలు కొన్ని బయటకు పొక్కాయి. ఇవి ఒప్పందపరిధిలోని అంశాలపై అమెరికా, ఐరోపా యూనియన్ దేశాలలో చేసే చట్టాలపై తుది నిర్ణయాలు తీసుకునే నియంత్రణ మండలి గురించిన అంశాలు. 2012 నుండి ఐరోపా వ్యాపారంలో లాబీయింగ్ చేసే సంస్థలు, మరియు అమెరికా వాణిజ్య మండలి చేస్తున్న ప్రతిపాదనలలోని ఆలోచనలు, పదజాలమే యీ పత్రాల్లో వుంది.

బ్రిటీషు వార్తాపత్రిక 'ది గార్డియన్' పేర్కొన్నట్లు ఈ వాణిజ్య, పెట్టుబడి ఒప్పందాలు ఎంతముఖ్యమైనవో దానిలోని విషయాలు వెల్లడికావడం కూడా అంతే ముఖ్యం. ప్రజలకు నిర్దిష్టంగా తెలిసిన విషయాలే బయటకు పొక్కిన అంశాలద్వారా తెలుస్తున్నాయి. ఇవి సామ్రాజ్యవాదుల ఆకాంక్షలను, మార్గాన్ని స్పష్టపరుస్తున్నాయి.

ఏకసారూప్యత కలిగిన పెద్ద ట్రాన్స్ అట్లాంటిక్ మార్కెట్ను ఏర్పాటు చేసుకొని, దానిలో బహుళజాతి కంపెనీలు గరిష్ట లాభాలకు తమ వస్తువులను అమ్ముకోడానికి ఎలాంటి ఆటంకాలు లేకుండా చూసుకోవడమే టిటిఐపి యొక్క ముఖ్యఉద్దేశ్యం. కొన్ని రంగాల్లో ఐరోపా యూనియన్ గట్టి నియంత్రణాధికారాలను కలిగివుంటే మరికొన్ని రంగాల్లో అమెరికా నియంత్రణ వుంటుంది.

విషపూరిత రసాయనాల వాడకంలో గరిష్ట పరిమితి తొలగింపు, లాభాలవేటనుండి ప్రజాసంక్షేమ రంగాలను మినహాయించే

హక్కు సట్టావ్యాపారంపై పరిమితులు, ఇంకా యితర రంగాలపై ఆంక్షలులాంటివే ఈ ఒప్పందాలలో వుండే ప్రధాన నియమాలు.

టిటిఐపి అమలులోకి వచ్చింతర్వాత కూడా చర్చలు జరుగుతూనే వుంటాయి. కొత్త ట్రాన్స్ అట్లాంటిక్ మార్కెట్‌ను స్వేచ్ఛగా కొల్లగొట్టుకోవడానికి రహస్య సంప్రదింపులు కొనసాగుతాయి. ఇరుపక్షాలు సంయుక్తంగా ఒక నిర్ణయానికి రావడంతో ఈ చర్చలు ముగియవు.

ఎప్పటికప్పుడు కొత్త నిబంధనల ఏర్పాటుకు, భవిష్యత్ చట్టాల రూపకల్పనకొరకు ఐరోపా కమీషన్, అమెరికా ప్రభుత్వ ప్రతినిధులతో కూడిన 'నియంత్రణా మండలి' ఏర్పాటువుతుంది. అమెరికా ప్రభుత్వ ప్రతినిధులతోబాటు 'ఆఫీస్ ఆఫ్ ఇన్ ఫర్ మేషన్ అండ్ రెగ్యులేటరీ ఎఫైర్స్' (ఓఐఆర్ఎ) ప్రాతినిధ్యంకూడా వుంటుంది. ఓఐఆర్ఎ అంటే అమెరికా ప్రభుత్వ బడ్జెట్ కార్యాలయం అధీనంలో పనిచేసే ఒక ఏజన్సీ. గతంలో అంగీకారానికొచ్చిన నియమాలను నిర్దిష్టమైన చట్టాలుగా మార్పుచేయడమే దీని పని. రాజ్యంలోనే ప్రత్యేక రాజ్యంగా వుంటూ పరిశ్రమలకు పరిమితులు విధించే చట్టాలు రాకుండా జాప్యం చేయడానికి యిది ఒక హేయమైన పాత్ర నిర్వహిస్తుంది.

ఏ జాతీయ ప్రభుత్వంచేసే చట్టమైనా అది ట్రాన్స్ అట్లాంటిక్ ప్రాంత మార్కెట్‌పై ప్రభావం చూపేదైతే ముందుగా ఈ కౌన్సిల్, ఆ చట్టాన్ని సూత్రప్రాయంగా ఆమోదించడంగాని, తగిన మార్పులు సూచించడంగాని చేస్తుంది. వివాదాలను పరిష్కరించే బోర్డుగా, కొత్త నియమాలను, చట్టాలను రచించే సంస్థగా ఈ కౌన్సిల్ రెండు పాత్రలు పోషిస్తుంది.

ఐరోపా యూనియన్, అమెరికాలలో చేసిన చట్టాలు తనకు నష్టదాయకంగా వున్నవని ఏదైనా ఒక కంపెనీ భావించినపుడు, ఐరోపా యూనియన్‌లోని ఏదైనా దేశం లేక ఐరోపా యూనియన్ లేక అమెరికా తమ పారిశ్రామిక కార్యక్రమాలకు కొత్తచట్టం అవసరమని భావించినపుడు ఈ నియంత్రణ మండలి జోక్యం చేసుకుంటుంది.

ఉదాహరణకు ఐరోపా యూనియన్ ఏదైనా ఒక కొత్త చట్టాన్ని ప్రతిపాదించాలంటే ముందుగానే ఆ చట్టంపై కౌన్సిల్ విచారించి, ఆ చట్టం పారిశ్రామిక వర్గానికి ఆమోదయోగ్యంగా వుంటుందా లేక వాణిజ్యానికి ఆటంకంగా వుంటుందా అనేది నిర్ధారిస్తుంది.

'నియంత్రణా మండలి' ఏర్పాటు చేయడమంటే సువిశాలమైన ట్రాన్స్ అట్లాంటిక్ యూనియన్‌లో నిర్ణయాలు చేసే ఒక కొత్త అధికారస్థాయి కేంద్రాన్ని ఏర్పాటుచేయడమే. అంతేగాక పార్లమెంటరీ నిబంధనలను నిష్ఫలం చేయడానికి ఈ నియంత్రణా మండలికి అధికారాలను బదిలీ చేయడమే. "ఆర్థిక రంగంలో నాటో" ద్వారా మన సమాజాల్లో అత్యున్నత అధికార వ్యవస్థగా గుర్తింపుబడికి స్థానం కల్పించడమే అవుతుంది.

ఐరోపా యూనియన్ ఆవిర్భావం క్రమంగా జాతీయ రాజ్యాలపై ఆధిపత్యంచేసే మరో గొప్ప రాజ్యాన్ని ఏర్పాటుచేయడానికే. ఇది ఒక విధమైన ఐరోపా సంయుక్త రాష్ట్రం. జాతీయ ప్రభుత్వాలపైన పెత్తనంచేసే ఒక అగ్రస్థాయి పాలకవ్యవస్థను ఏర్పాటు చేయడానికి ఈ సందర్భంలో ఐరోపా యూనియన్ ఒక మెట్టులా దోహదపడింది. ఈ ఏర్పాటు ఫలితంగా సమాజంలో వాణిజ్యంతో సంబంధమున్న మౌలిక రంగాలు తీవ్ర పరిణామాలకు లోనయ్యే ప్రమాదముంది.

ఈ నియంత్రణామండలి కనుగుణంగా వ్యూహాత్మకంగా ప్రత్యేక కోర్టును ఏర్పాటు చేయడం మరో పార్శ్వం. ఈ కోర్టుద్వారా తమ లాభాలవేటను నియంత్రించే చట్టాలను ప్రవేశపెట్టినా, గత చట్టాలను అమలుచేయడానికి పూనుకున్నా ఆ దేశాలపై కంపెనీలు చట్టపరమైన చర్చలు తీసుకోవచ్చు.

ఈ విషయం ప్రజలలో నిరసన వెల్లువెత్తడానికి కారణమైంది. అందువల్ల ఒప్పందం తుది పత్రంలో తొలగించబడే అంశాల్లో, సవరించబడే అంశాల్లో యిది ఒకటికావచ్చు. ఈ ఒప్పందం అంతిమంగా ప్రజామోదం పొందటం అవసరమనే నిబంధనను జేర్చి చాకచక్యంగా వెనుకడుగువేయడానికి కొంత అవకాశాన్ని వుంచుకుంటారు.

తమ హక్కులపై నేరుగా జరుగుతున్న ఈ దాడిపట్ల ఐరోపా యూనియన్ దేశాల్లో అలాగే మొత్తం అమెరికా, ఐరోపా ఖండాలలో తీవ్ర నిర్యాణయత విముఖత, వ్యతిరేకత వుందనేది వాస్తవం. ఐరోపా పార్లమెంటు, ఇతర జాతీయ చట్టసభలలో కూడా ఒక స్థాయివరకు ఈ వ్యతిరేకత వ్యక్తమయ్యింది. ఈ ప్రజావ్యతిరేకత పట్ల ఆందోళన చెందిన ఒప్పంద సంప్రదింపుల నిర్వాహకులు, పర్యావరణానికి సంబంధించి ఐరోపా ప్రమాణాలను కాపాడతామని చెబుతున్నారు. జన్యుమార్పిడి ఆహారాన్ని, హార్మోన్లు యివ్వడంద్వారా పెంచిన క్లోరినేట్ చేసిన కోడి, గొడ్డు మాంసాలను ఐరోపా యూనియన్ దేశాలలో విక్రయించడానికి ఎట్టి పరిస్థితుల్లోనూ అనుమతించబోమని ప్రమాణాలు చేస్తున్నారు.

ఈ వాగ్దానాలన్నీ మోసపూరితమైన, ఉత్పత్తి వాగ్దానాలే. ఎందుకంటే ఈ వ్యవహారమంతా అన్నిరంగాల్లో మన ప్రమాణాలమధ్య సారూప్యత తీసుకురావడానికే; అయితే అది పూర్తిగా దిగజార్చే దిశలో! పర్యావరణం, ప్రజారోగ్యానికి సంబంధించి ఐరోపా యూనియన్ కంటే అమెరికాలో పరిస్థితులు మరింత అధ్వాన్నంగా వున్నాయి.

కాని డేనిష్ మంత్రులు మాత్రం టిటిఐపి అంటే ఉద్యోగాలు, వృద్ధి అనీ, దీనిలోని ఏ అంశంపట్ల మనం ఆందోళన చెందాల్సిన పనిలేదు అనీ ఐరోపా యూనియన్ ప్రచార కార్యాలయం నుండి అందిన విషయాలను చిలుకపలుకుల్లాగా వల్లెవేస్తున్నారు.

డేనిష్ ప్రభుత్వం టిటిఐపికి ఎలాంటి ఆటంకం కలిగించదనేది మాత్రం స్పష్టమయింది.

టిబెన్: లాభాలు వచ్చే ప్రతిదానినీ ప్రైవేటుపరం చెయ్యాలి

టిబెన్ (టైబెట్ ఇన్ సర్వీస్ అగ్రిమెంట్) అని పిలువబడే సేవా వాణిజ్య ఒప్పందంపై సంప్రదింపులు 2013లో జెనీవాలో అమెరికా, ఐరోపా యూనియన్ల నాయకత్వాన ప్రారంభమయ్యాయి. ఇది అన్నివిధాలా నూతన ఉదారవాద ఒప్పందం. అన్నిరకాల సేవలను ఆచరణలో వ్యాపార సరుకులుగా మార్చి ప్రపంచ స్థాయిలో ఈ సేవల వాణిజ్యాన్ని నియంత్రించడమే ఈ ఒప్పందం యొక్క అసలు ఉద్దేశ్యం. అంటే బహుళజాతి కంపెనీల 'చట్టాలను' ఈ విస్తృత మార్కెట్ రంగానికి అన్వయించడమే!

ఈ ఒప్పందం-లాభాలు సమకూర్చే అంశాలు ప్రభుత్వరంగాన ఇంకా ఏవైనా వుంటే, వాటినిన్నిటిని ప్రైవేటుపరం చేస్తుంది. అదే సందర్భంలో ద్రవ్య పెట్టుబడిపై నియంత్రణలు, పరిమితులు లేకుండా చేస్తుంది.

స్వేచ్ఛావాణిజ్య ఒప్పందాలతోబాటు సైనికశక్తి, జన్యమార్పిడి విధానం ద్వారా ఆహారరంగంలో గుత్తాధిపత్యం, నీటివనరులు, భూమి, ఇంధన వనరులు, నిఘారంగం, ప్రజాభిప్రాయ రూపకల్పనకు దోహదపడే మీడియాను స్వంతం చేసుకోవడం ద్వారా అపరిమితమైన, నిరాటంకమైన 'పెట్టుబడి నియంతృత్వం' యొక్క ఆధీనంలో వుండే ప్రపంచాన్ని నిర్మించడమే దీని లక్ష్యం.

అపరిమితమైన, నియంత్రణలేని పెట్టుబడిదారీ ప్రపంచ ఆర్థికవ్యవస్థ ఏర్పాటుకు అనుకూలంగా పరిస్థితులను మలచడానికి ప్రపంచ వాణిజ్యాన్ని నియంత్రించే ప్రపంచ వాణిజ్యసంస్థ, గాల్ట్ వంటి నిర్మాణాలకు బయటనే టిబెన్ ఏపై ఈ చర్యలు రహస్యంగా నిర్వహించబడుతున్నాయి. దోహదచర్యల ప్రారంభంలో గాల్ట్ చర్యలపై పేద దేశాలనుండి వచ్చిన వ్యతిరేకతను దృష్టిలో పెట్టుకొని అలాంటి వ్యతిరేకతలు రాకుండా వుండడానికి, అంతేగాక టిబెన్, టిపిపి (ట్రాన్స్ ఫసిఫిక్ పార్టనర్షిప్-అమెరికాతో సహా 12 దేశాలు)లపై జరిగే సంప్రదింపుల మధ్య సమన్వయం ఏర్పాటుకోసం ఈవిధంగా విడిగా చర్యలు సాగిస్తున్నారు.

ఈ సంప్రదింపులు కూడా రహస్యంగా జరుగుతున్నాయి. ఆర్థికరంగానికి సంబంధించిన చర్యల పత్రాన్ని వికీలీక్స్ వెల్లడి చేసేంతవరకు ఈ చర్యలకోసం ప్రచురించిన పత్రాలుగానీ, వాటిల్లో అంశాలుగానీ బయట ప్రపంచానికి తెలియవు. ఒప్పంద వివరాలను రహస్యంగా వుంచడం మాత్రమే కాదు; సంప్రదింపుల ద్వారా వచ్చిన ఒప్పంద సారాంశాన్ని కూడా ఒప్పంద కాలంలోని మొదటి 5 సం॥ల పాటు రహస్యంగా వుంచాలనే అవగాహన వున్నదని వికీలీక్స్ చెబుతోంది.

ఈ విధంగా జరపడంలో ఉద్దేశ్యమేమంటే ముందుగా ఈ గ్రూపులో వున్న బలమైన దేశాలు ఒక ఒప్పందానికి వచ్చింతర్వాత గాల్ట్, ప్రపంచవాణిజ్య సంస్థ నియమాలను ఆ దిశలో సవరించడం సాధ్యమవుతుంది. తద్వారా మిగిలిన ప్రపంచ దేశాలను లోబరుచుకోవచ్చు.

ఉదాహరణకు ఈ ఒప్పందం ప్రపంచవ్యాప్తంగా దేశాలమధ్య వ్యక్తిగత మరియు ఆర్థికపరమైన సమాచారం అందుబాటులో వుండడానికి గల పరిమితులను తొలగిస్తోంది. ప్రభుత్వరంగ కార్పొరేషన్లకు ప్రభుత్వాల ద్వారా "అనుచిత" ప్రయోజనాలు అందకుండా పరిమితులు విధిస్తోంది. పెన్షన్ నిధులపై ప్రభుత్వ గుత్తాధిపత్యాన్ని అంతం చేస్తోంది. శిశురక్షణ, తపాలా సేవలు, ప్రజారోగ్య రంగం, చెత్త తొలగింపు, విద్యుచ్ఛక్తి కర్మాగారాలు, పాఠశాలలు, టి.వి., రేడియో, నీరు, విద్యుచ్ఛక్తి, విద్య, సంస్కృతి, మ్యూజియంలు మొదలైన అన్నిరకాల ప్రజాసేవలను ప్రైవేటీకరించాలని డిమాండ్ చేస్తోంది. ఒకవేళ ఈ ప్రైవేటీకరణ ద్వారా దుష్ఫలితాలు వచ్చి విఫలమైనా, తిరిగి ప్రభుత్వరంగానికి అప్పజెప్పకుండా ఏదో ఒకరకంగా నివారించుతుంది. 90 శాతం సామాజిక రంగాలను ప్రైవేటీకరించాలనేది లక్ష్యం. ఈ దిశలో ఆ సేవల ప్రమాణాలను క్రమబద్ధీకరించాలనీ, ఈ ఒప్పందం ద్వారా ఆర్థికరంగంలో కీలకమైన ద్రవ్య చలామణి, ఇంధనరంగం, టీవీ మాధ్యమం, సమాచార బదలాయింపులాంటి అంశాలను ప్రభుత్వం క్రమబద్ధీకరించే పరిస్థితులను నియంత్రించాలనే ఈ ఒప్పంద లక్ష్యం.

ప్రస్తుత స్థితిలో కంటే ఫైనాన్స్ మార్కెట్ పై పరిమితులు, నియంత్రణలు ఎట్టి పరిస్థితుల్లో అధికంగా వుండరాదనేది ముందస్తు షరతు.

ఈ ఒప్పందం - విదేశీ పెట్టుబడిదారులకు పర్యావరణం, ప్రజారోగ్యం, ఆర్థికస్థిరత్వం, ప్రజా ప్రయోజనాలపై దేశీయ చట్టాలను బేఖాతరుచేసే హక్కును యివ్వడం ద్వారా వారికి రక్షణ కల్పిస్తుంది. టిబెన్ ఒప్పందంలో ఈ అంశాన్ని ముందుకు తెచ్చారు. దేశీయ చట్టాలు కంపెనీల ప్రయోజనాలకు నష్టదాయకంగా వుంటే ప్రభుత్వాలపై వ్యాజ్యం వేసే అధికారాన్ని బహుళజాతి కంపెనీలకు ఈ ఒప్పందం హక్కు కల్పిస్తుంది.

ఈ ఒప్పందంలో కంపెనీల పెట్టుబడి అవకాశాలను పరిమితంచేసే విధంగా ఏ దేశమూ కొత్త నిబంధనలను ప్రవేశపెట్టడం చట్టసమ్మతం కాదని 'యధాతథ పరిస్థితి' కొనసాగించే నిబంధనను పేర్కొనవచ్చు.

ఈ సంప్రదింపుల్లో బ్రిక్స్ దేశాలు భాగస్వాములు కాదు. ప్రపంచంలోని పేద దేశాలు కూడా భాగస్వాములు కాదు. ఈ సంప్రదింపుల్లో పాల్గొంటున్న దేశాలు ఒక గ్రూపుగా తమను తాము అభివృద్ధించు కుంటున్నాయి. అమెరికా, ఐరోపా యూనియన్ (సంప్రదింపుల్లో యివి రెండూ ఒకే దేశంగా పరిగణింపబడుతున్నాయి) దేశాలతోబాటు ఆస్ట్రేలియా, కెనడా, మెక్సికో, చిలీ, ఇజ్రాయల్, టర్కీ, పాకిస్తాన్, జపాన్, హాంగ్ కాంగ్ మరియు నార్వేతో సహా 21 దేశాలు ఈ సంప్రదింపుల్లో భాగస్వాములుగా వున్నాయి.

ఈ ఒప్పందాలవల్ల ప్రజలపై బూర్జువా పాలకుల అధికారాలు పెరుగుతాయి; ప్రపంచాధిపత్యం కొరకు పాశ్చాత్య సామ్రాజ్యవాదం చేస్తున్న యుద్ధాలను బలోపేతం చేయడం జరుగుతుంది. ప్రజాజీవనంలోని అన్నిరంగాల్లో ప్రజలు అనుభవిస్తున్న కనీసపాటి

హక్కులకు వ్యతిరేకంగా వాటిని అణచివేయడానికి ఈ ఒప్పందాలు ఆయుధాలుగా పనిచేస్తాయి. నయా ఉదారవాదం కలలుగంటున్న విధంగా ప్రపంచదేశాలపై అగ్రస్థాయి నిరంకుశత్వంతో కూడిన భవిష్యత్ ప్రపంచాన్ని ఈ ఒప్పందాలు రూపొందిస్తాయి.

నయా ఉదారవాదం యొక్క సామాజిక వాగ్దానాల కల్పనకత

ఐరోపా యూనియన్, డెన్మార్క్ ప్రభుత్వం సామ్రాజ్యవాదుల టిటిఐపి ఒప్పందం యొక్క ప్రయోజనాల గురించి మనకు సర్దిచెప్పాలని చేసే ప్రయత్నాలలో అది చేసే వాదన ఒకటే. “ఆర్థికాభివృద్ధి పెరుగుతుంది, తద్వారా ఎక్కువ ఉద్యోగాలు వస్తాయి”. ఈ వాదన నయాఉదారవాద గణన నమూనాలపై ఆధారపడినదే. అలాగే దీని ఊహలన్నీ వాస్తవికతలకు భిన్నంగానే వుంటాయి.

గొప్ప వాగ్దానాలు చేసినప్పటికీ ఐరోపా కమిషన్ ప్రకటించిన గణాంకాల ప్రకారమే టిటిఐపి వల్ల ఐరోపా యూనియన్ దేశాల్లో వృద్ధిరేటు 0.048 గా వుంటుందని అంచనా. ప్రభుత్వం, యజమాన్యాల సంఘాల లెక్కల ప్రకారం డెన్మార్క్‌లో 15,000 కొత్త ఉద్యోగాలు వస్తాయి.

ఈ లెక్కల వెనుకవున్న నయాఉదారవాద ఆలోచనలు అన్నీ పూర్తిగా అసహజమైన భావనలపై ఆధారపడివున్నాయి. ఈ భావనలు పెట్టుబడిదారీ విధానం వల్ల ఏర్పడుతున్న వాస్తవిక పరిస్థితులకు భిన్నంగా వున్నాయి. మార్కెట్టే సమాజాన్ని పాలిస్తుందనే ప్రాథమిక అంశంతో ఈ భావనలు మొదలవుతున్నాయి. శ్రమశక్తితో సహా అన్ని విషయాల్లో డిమాండ్, సప్లయల మధ్య సమతుల్యతను మార్కెట్టే కలుగజేస్తుందనేది ఒక భావన. ఈ భావన మేరకు పనిలోలేని శ్రమశక్తిని కొత్త ఉద్యోగాలు వేగంగా స్వీకరిస్తాయి. శ్రమశక్తి సరఫరా పెరిగితే అది ఆటోమేటిక్‌గా ఎక్కువ ఉద్యోగాలను సృష్టిస్తుంది, తద్వారా ఆర్థికవ్యవస్థలో వృద్ధి ఏర్పడుతుంది.

ఐరోపా యూనియన్, టిటిఐపిలు చెప్పే దాని ప్రకారం కొంతమంది కార్మికులు తమ ఉద్యోగాలు కోల్పోతారు. అయితే బహుళజాతి కంపెనీలకు కలిగే ప్రయోజనాలవల్ల అవి వేర్వేరు కొత్తరంగాల్లో పెట్టుబడులు పెడతాయి. ఈ కొత్త రంగాల్లోకి ఉపాధి కోల్పోయిన కార్మికులు బదిలీ అవుతారు. నయాఉదారవాద సిద్ధాంత ప్రపంచంలో నిరుద్యోగులు వెంటనే కొత్త ఉద్యోగాల్లో నియమితులవుతారు.

కాని నేడు ఆచరణలో వున్న పెట్టుబడిదారీ ప్రపంచంలో వాస్తవాలు దీనికి భిన్నంగా వున్నాయి. కార్మికులు వేరే రంగానికి బదిలీ అవడమంటే నిరుద్యోగం పెరిగినట్లే. ఈ నిరుద్యోగుల కారణంగా వేతనాలపై ప్రభావం పడి వేతనాలు తగ్గుతాయి. కాని నయా ఉదారవాద నమూనా ప్రకారం వేతనాలు తగ్గితే నిరుద్యోగ కార్మికులందరికీ కొత్త ఉద్యోగాలు వస్తాయి, తద్వారా ఆర్థికాభివృద్ధి రేటు పెరుగుతుంది. ఫలితంగా నిరుద్యోగం వుండదు.

ఇది వాస్తవంకాదని అందరికీ తెలుసు. వేతనాలు తగ్గడమంటే అర్థం కొనుగోలుశక్తి తగ్గడం. దీనివల్ల వినియోగం తగ్గుతుంది. ఫలితంగా వస్తువుల అమ్మకాలు పడిపోతాయి. వస్తువులకు గిరాకీ తగ్గితే ఉత్పత్తి తగ్గుతుంది. ఉత్పత్తి తగ్గితే పరిశ్రమల మూసివేతలు.... ఈ విధంగా పరిస్థితులను మరింత క్షీణింపజేసే విషచక్రములో ఆర్థికవ్యవస్థ కూరుకుపోతుంది. పెట్టుబడిదారీ విధానంలో ఎల్లప్పుడూ అధికోత్పత్తి సంక్షోభం వుంటుంది. ఎందుకంటే ఉత్పత్తి అవసరాల మేరకు నియంత్రింపబడకుండా మార్కెట్ ద్వారా నియంత్రింపబడుతుంది. ఈ సంక్షోభానికి తోడుగా అనివార్యంగా నిరుద్యోగం పెరుగుతుంది,

ఐరోపా యూనియన్‌లో మాయంకానున్న ఆరు లక్షల ఉద్యోగాలు

అంతర్జాతీయ కార్మిక సంస్థ (ఐఎల్ఓ)కు సంబంధించిన ఆర్థికవేత్త జెరోనిం కపాల్డ్ - మరో ఆర్థిక నమూనా ఆధారంగా వేరేవిధమైన గణాంకాలను ప్రకటించాడు. ఈ గణాంకాలు పెట్టుబడిదారీ విధాన వాస్తవికతలకు చాలదగ్గరగా వున్నాయి. టిటిఐపి వల్ల రాబోయే పదేళ్ళలో ఆరులక్షల ఉద్యోగాలు పోతాయని ఐఎల్ఓ తెలియచేస్తుంది. డెన్మార్క్‌తో సహా ఉత్తర ఐరోపా దేశాలు ఇతర ఐరోపా దేశాలతో ఎక్కువ వాణిజ్యం సాగిస్తున్నందున ఈ దేశాలు నష్టపోయే ప్రమాదముంది. ఉత్తర ఐరోపా 2,25,000 ఉద్యోగాలు కోల్పోతుంది.

అదే సందర్భంలో సగటు వార్షిక వేతనంలో 4500 యూరోల వరకు తగ్గుతుంది. ఫలితంగా జి.డి.పి.లో క్షీణత పెరుగుతుంది.

ఈ రెండు గణన విధానాలూ (ఐరోపా యూనియన్, ఐఎల్ఓ) టిటిఐపి వలన ఐరోపా యూనియన్, అమెరికాల సంయుక్త మార్కెట్ కారణంగా వాణిజ్యం పెరుగుతుందని, అయితే ఐరోపా దేశాలమధ్య వాణిజ్యం తగ్గుతుందని అంచనావేశాయి. ఐరోపా యూనియన్ నమూనా ప్రకారం 1.1 మిలియన్ల మంది కార్మికులు వారు పనిచేసే రంగం మారాల్సివస్తుంది. అయితే వీరికి వెంటనే కొత్తరంగాల్లో ఉద్యోగాలు దొరుకుతాయి. ఈ విషయాన్ని ఎలా నమ్మగలం?

ఐరోపా యూనియన్ నమూనాలో నిరుద్యోగిత ఖర్చులు, ఇతర సదుపాయాలు, పునఃశిక్షణలాంటి ఖర్చులను పరిగణనలోకి తీసుకోలేదు. తక్కువ వేతనాలకే పనిచేయాల్సిన ఒత్తిడి నిరుద్యోగులపై పెరుగుతుంది. తద్వారా పనికి తగ్గవేతనం కంటే తక్కువ వేతనానికి పనిచేయడానికి అంగీకరించాల్సిన పరిస్థితి ఏర్పడుతుంది.

టిటిఐపి అంటే చెప్పుకోదగిన స్థాయిలో నిరుద్యోగాన్ని పెంచడం, వేతనాలతో తీవ్రమైన కోతను విధించడంతోపాటుగా జాతీయ సార్వభౌమాధికారం, ప్రజాస్వామ్యం, కార్మికుల హక్కులు, పర్యావరణ పరిరక్షణ, ప్రజారోగ్యాలపై అత్యాచారం చేయడమే.

○○○○○